



Henrik Poulsen, stjóri í risastóru dansku fyrirkunni DONG vónar, at boringin í summar gevur úrslit. Her prátar hann við Johan Dahl, landsstýrismann í orkumálum og Petur Joensen, stjóra á Jarðfeingi. Myndatøka Jan Müller/oljan.fo

# Dong-stjóri: -Vóni vit finna føroysku oljuna í summar

Jan Müller

23.02.2014 - 15:00

[Oljan.fo](http://oljan.fo)

“Vit blíva í Føroyum soleingi vit halda her eru møguleikar fyri at finna olju og gass, men tað er greitt, at tað er eisini avgerandi, um vit gera eitt fund, og tað vóni eg vit gera í summar.”

Hetta sigur ovasti stjórin í dansku orkufyrirkunni DONG Energy, Henrik Poulsen við [oljan.fo](http://oljan.fo).

Hann vísir á, at fyrirøkan hevur brúkt nógva orku til at evaluera loyvini í Føroyum saman við partnarunum.

“Vit skulu til at bora Súlan/Stelkur brunnin um fáar mánaðir, og tað eru vit sera spentur um. Tað er jú talan um eina váðiliga vinnu. Onkuntíð rakar tú við og onkuntíð ikki. Og tað er greitt, at eitt einstakt fund í rímuligari stødd vil gera stóran mun í Føroyum fyri íløgúáhugan. So vit gera tað vit kunnu fyri at finna kolvetni,”

Nú eru tað tvey norðurlendsk oljufeløg, Statoil og Dong, sum ganga á odda í føroysku oljuleitingini. Vit spurdu Dong-stjóran, um henda sannroynd skapar størri trygd fyri Føroyar.

“Eg trúgvi, at øll størri oljufeløg bera seg ábyrgdarfult at eisini í Føroyum, so eg fari nokk ikki at leggja størri virði í tað, men tá er sagt, so er greitt, at tað finst ein ávísur felagsskapur mentanarliga, søguliga og í aðrar mátar, sum ger, at tað eru góð sambond millum júst Norra, Danmark og Føroyar. Og tí er tað kanska eisini náttúrligt, at tað eisini finst eitt samstarv á hesum økinum.”

Henrik Poulsen dylur ikki fyri, at tað hevði verið gott fyri seg sum ovasta stjóra í Dong og ikki minst fyri leiti- og framleiðslupartin av Dong, um eitt fund bleiv gjørt í Føroyum í ár. Tað hevði havt stóran týdning fyri øll, sum arbeiða hjá Dong.

Hvussu kann ein turrur brunnur koma at ávirka virksemið hjá Dong í Føroyum?

“Rokni ikki við at tað fer at ávirka tað stórvegis, tí vit hava fleiri onnur loyvi, eitt nú tey nýggju, har vit eru fyrstøðufelag, og tey arbeiða vit við at gera meira búgvín.”

Sær Dong-stjórin aðrar móguleikar fyri samstarvi millum Dong og Føroyar í framtíðini?

“Vit hava jú longu eitt samstarv við SEV innan elorku og sum vit eru sera fegnir um. Vit fara sjálvandi at halda fram við hesum og øðrum móguleikum innan okkara kjarnuøki í framtíðini.”